



Gabra tal-ġurisprudenza

SENTENZA TAL-QORTI TAL-ĠUSTIZZJA (It-Tielet Awla)

4 ta' Ġunju 2020*

“Rinviju għal deċiżjoni preliminari – Ġurisdizzjoni, rikonoxximent u eżekuzzjoni tad-deċiżjonijiet fi kwistjonijiet ta' obbligi ta' manteniment – Regolament (KE) Nru 4/2009 – Artikolu 41(1) – Kooperazzjoni ġudizzjarja f'materji ċivili – Regolament (UE) Nru 1215/2012 – Artikolu 24(5) – Titolu ddikjarat eżekuttiv, li jikkonstata dritt għall-manteniment – Azzjoni għal oppożizzjoni għall-eżekuzzjoni – Ġurisdizzjoni tal-qorti tal-Istat Membru ta' eżekuzzjoni”

Fil-Kawża C-41/19,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Amtsgericht Köln (il-Qorti Distrettwali ta' Köln, il-Ġermanja), permezz ta' deċiżjoni tal-14 ta' Jannar 2019, li waslet fil-Qorti tal-Ġustizzja fit-23 ta' Jannar 2019, fil-proċedura

FX

vs

GZ, irrappreżentata għal finijiet legali minn ommha,

IL-QORTI TAL-ĠUSTIZZJA (It-Tielet Awla),

komposta minn A. Prechal, President tal-Awla, L. S. Rossi (Relatur), J. Malenovský, F. Biltgen u N. Wahl, Imħallfin,

Avukat Ġenerali: M. Bobek,

Reġistratur: M. Krausenböck, Amministratur,

wara li rat il-proċedura bil-miktub u wara s-seduta tas-27 ta' Novembru 2019,

wara li kkunsidrat l-osservazzjonijiet ippreżentati:

- għal FX, minn H. W. Junker, Rechtsanwalt,
- għal GZ, irrappreżentata għal finijiet legali minn ommha, B.,
- għall-Gvern Ġermaniż, minn J. Möller, M. Hellmann u U. Bartl, bħala aġenti,
- għall-Gvern Pollakk, minn B. Majczyna, R. Stańczyk u S. Żyrek, bħala aġenti,
- għall-Gvern Portugiż, minn L. Inez Fernandes, P. Barros da Costa, L. Medeiros u S. Duarte Afonso, bħala aġenti,

* Lingwa tal-kawża: il-Ġermaniż.

– għall-Kummissjoni Ewropea, minn M. Wilderspin u M. Heller, bhala aġenti,
wara li semgħet il-konklużjonijiet tal-Avukat Ġenerali, ippreżentati fis-seduta tas-27 ta' Frar 2020,
tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni, minn naħa, tar-Regolament tal-Kunsill (KE) Nru 4/2009 tat-18 ta' Diċembru 2008 dwar il-ġurisdizzjoni, il-liġi applikabbli, ir-rikonoxximent u l-eżekuzzjoni tad-deċiżjonijiet u l-kooperazzjoni f'materji relatati ma' obbligi ta' manteniment (ĠU 2009, L 7, p. 1, rettifikasi fil-ĠU 2011, L 131, p. 26, fil-ĠU 2013, L 8, p. 19, u fil-ĠU 2013, L 281, p. 29), u, min-naħa l-oħra, tal-Artikolu 24(5) tar-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u r-rikonoxximent u l-eżekuzzjoni ta' sentenzi fi kwistjonijiet ċivili u kummerċjali (ĠU 2012, L 351, p. 1).
- 2 Din it-talba tressqet fil-kuntest ta' kawża bejn FX, iddomiċiljat fil-Ġermanja, u bintu minuri GZ, irrappreżentata għal finijiet legali minn ommha u ddomiċiljata fil-Polonja, dwar il-ġurisdizzjoni tal-qorti tar-rinviju sabiex tiddeċiedi dwar l-azzjoni li permezz tagħha FX oppona l-eżekuzzjoni tad-dritt għall-manteniment li tiegħu huwa d-debitur.

Il-kuntest ġuridiku

Id-dritt tal-Unjoni

Ir-Regolament Nru 4/2009

- 3 Il-premessi 9 sa 11, 30 u 44 tar-Regolament Nru 4/2009 huma fformulati kif ġej:
 - “ (9) Kreditur ta' manteniment għandu jkun jista' jkseb faċilment, fi Stat Membru, deċiżjoni li tkun awtomatikament eżegwibbli fi Stat Membru ieħor mingħajr il-htieġa ta' ebda formalità oħra.
 - (10) Sabiex jintlaħaq dan l-oġettiv, huwa xieraq li jiġi stabbilit att komunitarju fil-qasam tal-obbligi ta' manteniment li jiġbor id-dispożizzjonijiet dwar il-kunflitti ta' ġurisdizzjonijiet, il-kunflitti ta' liġijiet, ir-rikonoxximent u leżekutorjetà, l-eżekuzzjoni, l-għajnuna legali u l-kooperazzjoni bejn l-Awtoritajiet Ċentrali.
 - (11) Il-kamp ta' applikazzjoni ta' dan ir-Regolament għandu jkun estiż għall-obbligi ta' manteniment kollha li jirrizultaw minn relazzjonijiet tal-familja, tal-parentela, taż-żwieġ jew ta' affinità, u dan, sabiex tkun garantita ugwaljanza fit-trattament bejn il-kredituri ta' manteniment kollha. Għall-finijiet ta' dan ir-Regolament, it-terminu 'obbligi ta' manteniment' għandu jinfetħem b'mod awtonomu.
- [...]
- (30) Sabiex tithaffef l-eżekuzzjoni ta' deċiżjoni ta' Stat Membru marbut mill-Protokoll [dwar il-Liġi Applikabbli għall-Obbligi ta' Manteniment, iffirmit fit-23 ta' Novembru 2007 f'Den Haag, approvat, f'isem il-Komunità Ewropea, permezz tad-Deciżjoni tal-Kunsill 2009/941/KE tat-30 ta' Novembru 2009 (ĠU 2009, L 331, p. 17).] fi Stat Membru ieħor, jehtieġ li jiġu limitati r-raġunijiet għal rifjut jew għal suspensjoni tal-eżekuzzjoni li jistgħu jiġu invokati mid-debitur minhabba n-natura transkonfinali tal-obbligu ta' manteniment. Din il-limitazzjoni m'għandhiex

taffettwa r-raġunijiet għal rifjut jew sospensjoni stabbiliti mil-liġi nazzjonali li ma jkunux inkompatibbli ma' dawk elenkati f'dan ir-Regolament, bħal-liberazzjoni mid-dejn min-naħa tad-debitur fil-mument tal-infurzar jew in-natura eżenti ta' ċerti assi.

[...]

(44) Dan ir-Regolament għandu jemenda r-Regolament [tal-Kunsill] (KE) Nru 44/2001 [tat-22 ta' Diċembru 2000 dwar ġurisdizzjoni u rikonossiment u eżekuzzjoni ta' sentenzi f'materji civili u kummerċjali (ĠU Edizzjoni Speċjali bil-Malti, Kapitolu 19, Vol 4, p. 42),] billi jissostitwixxi d-dispożizzjonijiet li japplikaw fil-qasam ta' obbligi ta' manteniment. Soġġett għad-dispożizzjonijiet tranżitorji ta' dan ir-Regolament, l-Istati Membri għandhom, fil-qasam tal-obbligi ta' manteniment, japplikaw id-dispożizzjonijiet ta' dan ir-Regolament dwar il-kompetenza, ir-rikonossiment, eżekutorjetà u l-eżekuzzjoni tad-deċiżjonijiet u l-ghajnuna ġudizzjarja minflok dawk tar-Regolament (KE) Nru 44/2001 mid-data ta' l-applikazzjoni ta' dan ir-Regolament.”

4 L-Artikolu 1(1) tar-Regolament Nru 4/2009 jipprevedi:

“Dan ir-Regolament għandu japplika għall-obbligi ta' manteniment li ġejjin minn relazzjonijiet tal-familja, parentela, żwieġ jew affinità.”

5 L-Artikolu 2 ta' dan ir-regolament jipprovdi:

“1. Għall-finijiet ta' dan ir-Regolament:

1) ‘deċiżjoni’: għandha tfisser deċiżjoni fi kwistjonijiet relatati ma' obbligi ta' manteniment mogħtija minn ġurisdizzjoni ta' Stat Membru, tkun xi tkun id-denomenazzjoni, jiġifieri digriet, ordni, sentenza jew mandat ta' eżekuzzjoni [...]

[...]

4) ‘Stat Membru tal-orġini’: għandha tfisser l-Istat Membru fejn [...] ingħatat id-deċiżjoni [...]

5) ‘Stat Membru tal-eżekuzzjoni’: għandha tfisser l-Istat Membru li fih [hija] mfittxija l-eżekuzzjoni tad-deċiżjoni [...]

[...]”

6 L-Artikolu 3 tal-imsemmi regolament jiddikjara:

“Fi kwistjonijiet relatati ma' obbligi ta' manteniment, fl-Istati Membri, il-ġurisdizzjoni għandha tkun fidejn:

a) il-qorti tal-post fejn il-konvenut għandu r-residenza abitwali tiegħu, jew

b) il-qorti tal-post fejn il-kreditur għandu r-residenza abitwali tiegħu, [...]

[...]”

- 7 L-Artikolu 8 tal-istess regolament, intitolat “Limiti fuq il-proċedimenti”, fil-paragrafu 1 tiegħu jipprovdi:

“Meta tingħata deċiżjoni fi Stat Membru jew fi Stat Kontraenti għall-Konvenzjoni [dwar l-Irkupru Internazzjonali ta' Manteniment għat-Tfal u Forom Ohrajn ta' Manteniment tal-Familja, konkluzja fit-23 ta' Novembru 2007 f'Den Haag, approvata f'isem l-Unjoni Ewropea permezz tad-Deċiżjoni tal-Kunsill 2011/432/UE tad-9 ta' Gunju 2011 (ĠU 2011, L 192, p. 39),] fejn il-kreditur ikollu r-residenza abitwali tiegħu, il-proċedimenti għall-emenda tad-deċiżjoni jew biex tingħata deċiżjoni ġdida ma jistgħux jitressqu mid-debitur fi kwalunkwe Stat Membru ieħor dment li l-kreditur jibqa' jkollu r-residenza abitwali tiegħu fl-Istat fejn tkun ingħatat id-deċiżjoni.”

- 8 Il-Kapitolu IV tar-Regolament Nru 4/2009, intitolat “Rikonossiment, Eżekutorjetà u Eżekuzzjoni ta' Deċiżjonijiet”, huwa maqsum fi tliet taqsimiet u japplika, b'mod partikolari, għall-eżekuzzjoni tad-deċiżjonijiet fi kwistjonijiet ta' obbligi ta' manteniment. Skont l-Artikolu 16 tar-Regolament Nru 4/2009, it-Taqsima 1, li tiġbor fiha l-Artikoli 17 sa 22 ta' dan ir-regolament, tapplika għad-deċiżjonijiet mogħtija fi Stat Membru marbut bil-Protokoll dwar il-Liġi Applikabbli għall-Obbligi ta' Manteniment, it-Taqsima 2, li tiġbor fiha l-Artikoli 23 sa 38 tal-imsemmi regolament, tapplika għad-deċiżjonijiet mogħtija fi Stat Membru mhux marbut b'dan il-Protokoll, filwaqt li t-Taqsima 3, li tiġbor fiha l-Artikoli 39 sa 43 tal-istess regolament, tinkludi dispożizzjonijiet komuni għad-deċiżjonijiet kollha.
- 9 L-Artikolu 41 tar-Regolament Nru 4/2009, intitolat “Proċeduri u kondizzjonijiet għall-eżekuzzjoni”, li jinsab fit-Taqsima 3 tal-Kapitolu IV ta' dan ir-regolament, jistipula:

“1. Suġġetta għad-dispożizzjonijiet ta' dan ir-Regolament, il-proċedura għall-eżekuzzjoni ta' deċiżjonijiet mogħtija fi Stat Membru ieħor għandha tkun irregolata mil-liġi tal-Istat Membru tal-eżekuzzjoni. Deċiżjoni mogħtija fi Stat Membru li hija eżegwibbli fl-Istat Membru tal-eżekuzzjoni għandha tiġi eżegwita hemmekk skont l-istess kondizzjonijiet bħal deċiżjoni mogħtija f'dan l-Istat Membru tal-eżekuzzjoni.

[...]”

- 10 L-Artikolu 42 tal-imsemmi regolament jipprovdi:

“Taħt l-ebda ċirkostanza ma tista' deċiżjoni mogħtija fi Stat Membru [...] tkun riveduta fir-rigward tas-sustanza tagħha fl-Istat Membru li fih jintalab ir-rikonossiment, l-eżekutorjetà jew l-eżekuzzjoni.”

- 11 L-Artikolu 64(2) tar-Regolament Nru 4/2009 jipprevedi:

“Id-dritt ta' korp pubbliku li jaġixxi minflok individwu li lilu huwa dovut manteniment jew li jfittex ir-rimborż ta' benefiċċji pprovduti lill-kreditur minflok manteniment għandu jkun irregolat mil-liġi li għaliha huwa soġġett il-korp.”

Ir-Regolament Nru 1215/2012

- 12 Il-premessa 10 tar-Regolament Nru 1215/2012 tistipula:

“Il-kamp ta' applikazzjoni ta' dan ir-Regolament għandu jkopri l-kwistjonijiet ċivili u kummerċjali prinċipali kollha barra ċerti kwistjonijiet definiti sew, partikolarment l-obbligi ta' manteniment, li għandhom jiġu esklużi mill-kamp ta' applikazzjoni ta' dan ir-Regolament wara l-adozzjoni tar-Regolament [Nru 4/2009].”

13 L-Artikolu 1 tar-Regolament Nru 1215/2012 jipprovdi:

“1. Dan ir-Regolament għandu japplika fi kwistjonijiet ċivili u kummerċjali independentament min-natura tal-qorti jew tat-tribunal. [...]

2. Dan ir-Regolament m'għandux japplika għal:

[...]

e) obbligi ta' manteniment li jirriżultaw minn relazzjonijiet tal-familja, ta' parentela, ta' żwieġ jew ta' affinità;

[...]”

14 L-Artikolu 24 tar-Regolament Nru 1215/2012, li jinsab fit-Taqsima 6 tal-Kapitolu II ta' dan tal-aħħar, intitolata “Ġurisdizzjoni esklużiva”, jipprevedi:

“Dawn il-qrati li ġejjin ta' Stat Membru għandu jkollhom ġurisdizzjoni esklużiva, independentement mid-domicilju tal-partijiet:

[...]

5) fi proċedimenti li għandhom x'jaqsmu mal-eżekuzzjoni ta' sentenzi, il-qrati tal-Istat Membru li fih is-sentenza kienet jew għandha tiġi eżegwita.”

Id-dritt Ġermaniż

Iz-ZPO

15 L-Artikolu 767 taz-Zivilprozessordnung (il-Kodiċi tal-Proċedura Ċivili), fil-verżjoni tiegħu applikabbli għall-kawża prinċipali (BGBl. 2007 I, p. 1781, iktar 'il quddiem iz-“ZPO”), intitolat “Azzjoni għal oppożizzjoni għall-eżekuzzjoni”, jistipula:

“(1) Id-debituri huma meħtieġa jqajmu l-eċċezzjonijiet li jikkonċernaw il-pretensjoni nnifisha stabbilita mis-sentenza billi jgħibu azzjoni korrispondenti quddiem il-qorti tal-ewwel istanza inkarigata mill-każ.

(2) Eċċezzjonijiet bħal dawn bħala azzjoni huma ammissibbli biss sakemm ir-raġunijiet li fuqhom huma bbażati rriżultaw wara l-għeluq tal-proċedura orali, li kienet l-aħħar opportunità, skont l-istipulazzjonijiet tal-preżenti kodiċi, sabiex jitqajmu eċċezzjonijiet, u allura sakemm ma jistgħux jitqajmu billi jitrexxu rikors.

(3) Fl-azzjoni li huwa għandu jgħib, id-debitur għandu jqajjem l-eċċezzjonijiet kollha li seta' jqajjem fil-waqt li fih ippreżenta r-rikors.”

Il-FamFG

16 L-Artikolu 120 tal-Gesetz über das Verfahren in Familiensachen und in den Angelegenheiten der freiwilligen Gerichtsbarkeit (il-Liġi dwar il-Proċedura fil-Qasam ta' Kawżi tal-Familja u ta' Ġurisdizzjoni Volontarja, iktar 'il quddiem il-“FamFG”), intitolat “Eżekuzzjoni”, jipprovdi:

“(1) L-eżekuzzjoni f'każijiet li jikkonċernaw kwistjonijiet ta' tilwim matrimonjali jew tal-familja għandha sseħħ skont id-dispożizzjonijiet [taz-ZPO] li jikkonċernaw eżekuzzjoni forzata.

[...]"

L-AUG

- 17 L-Artikolu 40 tal-Auslandsunterhaltsgesetz (il-Liġi dwar l-Irkupru ta' Manteniment fir-Rigward ta' Stati Barranin) tat-23 ta' Mejju 2011 (BGBl. 2011 I, p. 898, iktar 'il quddiem l-"AUG") jistipula:

"(1) Jekk l-eżekuzzjoni għandha tkun awtorizzata abbażi tat-titolu, il-qorti għandha tiddeciedi li t-titolu għandu jitqies bħala titolu li jikkonstata dritt għal eżekuzzjoni [...]"

- 18 L-Artikolu 66 tal-AUG, intitolat "Azzjoni għal oppożizzjoni għall-eżekuzzjoni", jipprevedi:

"(1) Jekk titolu barrani huwa eżegwibbli skont ir-Regolament Nru 4/2009 mingħajr proċedura ta' *exequatur* jew huwa ddikjarat eżegwibbli skont dak ir-regolament [...], id-debitur jista' jqajjem eċċezzjonijiet fir-rigward tal-pretensjoni nnifisha fil-kuntest ta' proċedura skont id-dispożizzjonijiet tal-Artikolu 120(1) [tal-FamFG] u tal-Artikolu 767 [taz-ZPO]. Jekk titolu huwa deċiżjoni ġudizzjarja, dan għandu japplika biss sa fejn ir-raġunijiet li fuqhom huma bbażati l-eċċezzjonijiet irriżultaw biss wara li d-deċiżjoni ngħatat.

[...]

(3) L-azzjoni magħmula skont id-dispożizzjonijiet tal-Artikolu 120(1) tal-[FamFG] u tal-Artikolu 767 taz-[ZPO] għandha titressaq quddiem il-qorti li kienet giet adita bl-azzjoni tal-ħruġ ta' titolu li jikkonstata dritt għall-eżekuzzjoni. [...]"

Il-kawża prinċipali u d-domandi preliminari

- 19 Permezz ta' deċiżjoni tas-Sąd Okręgowy w Krakowie (il-Qorti Reġjonali ta' Kraków, il-Polonja) tas-26 ta' Mejju 2009, FX ġie kkundannat għall-ħlas, favur bintu minuri, GZ, ta' manteniment mensili ta' madwar EUR 100, b'mod retroattiv mix-xahar ta' Ġunju 2008.
- 20 Wara talba ta' GZ tal-20 ta' Lulju 2016, permezz ta' digriet tas-27 ta' Lulju 2016, l-Amtsgericht Köln (il-Qorti Distrettwali ta' Köln, il-Ġermanja) iddecidiet li tikkonstata s-saħħa eżekuttiva tad-deċiżjoni msemmija iktar 'il fuq tas-Sąd Okręgowy w Krakowie (il-Qorti Reġjonali ta' Kraków).
- 21 Abbażi ta' dan it-titolu ddikjarat eżekuttiv, GZ, irrappreżentata għal finijiet legali minn ommha, bdiet proċedura ta' eżekuzzjoni forzata kontra FX fil-Ġermanja. Filwaqt li kkontesta din il-proċedura, fil-5 ta' April 2018 FX ippreżenta, quddiem l-Amtsgericht Köln (il-Qorti Distrettwali ta' Köln), azzjoni għal oppożizzjoni għall-eżekuzzjoni b'applikazzjoni tal-Artikolu 767 taz-ZPO.
- 22 Insostenn tal-azzjoni tiegħu, FX sostna li d-dejn ta' manteniment inkwistjoni fil-kawża prinċipali kien diġà thallas, direttament sas-sena 2010, jew indirettament mix-xahar ta' Diċembru 2010 permezz tal-Fond ta' Manteniment (il-Polonja) li lilu FX allegatament radd lura s-somom imħallsa lil GZ, sa fejn kienu jippermettu l-kapaċitajiet finanzjarji tiegħu. FX sostna li, fi kwalunkwe każ, il-parti l-kbira ta' dan id-dejn kienet issodisfatta.
- 23 L-ewwel nett, il-qorti tar-rinviju tesprimi dubbi dwar jekk l-azzjoni għal oppożizzjoni għall-eżekuzzjoni mressqa quddiemha minn FX taqax fil-ġurisdizzjoni internazzjonali tagħha.

- 24 Minn naħa, dik il-qorti tqis li, jekk din l-azzjoni tiġi kklassifikata bħala azzjoni fil-qasam tal-obbligi ta' manteniment, fis-sens tal-Artikolu 1 tar-Regolament Nru 4/2009, hija ma jkollha ebda ġurisdizzjoni internazzjonali skont dan ir-regolment, peress li għaldaqstant ikunu biss il-qrati Pollakki li jkollhom ġurisdizzjoni jeżaminaw l-eċċezzjoni li FX jislet mill-ħlas tad-dejn ta' manteniment inkwistjoni fil-kawża prinċipali.
- 25 F'dan ir-rigward, il-qorti tar-rinviju tosserva li parti mill-kummentarji Ġermaniżi tqis li l-azzjoni għal oppożizzjoni għall-eżekuzzjoni prevista fl-Artikolu 767 taz-ZPO tabilhaqq taqa' fil-klassifikazzjoni ta' azzjoni fil-qasam tal-obbligi ta' manteniment, fis-sens tar-Regolament Nru 4/2009, għadarba l-eċċezzjonijiet imqajma fil-kuntest ta' tali azzjoni, b'mod partikolari dawk ibbażati fuq il-ħlas jew fuq it-trasferiment tad-debitu, finalment jirrigwardaw mhux il-mod li bih twettqet l-eżekuzzjoni forzata, eżaminata mis-sempliċi perspettiva tad-dritt għall-eżekuzzjoni, iżda t-titolu eżekuttiv bħala tali. Bl-istess mod, il-qorti tar-rinviju tenfasizza li, mil-lat funzjonali, din l-azzjoni għal oppożizzjoni għall-eżekuzzjoni tikkorrispondi għal azzjoni intiża għat-tnaqqis tad-dritt għall-manteniment li għalih inħareġ titolu eżekuttiv, peress li, skont l-Artikolu 8 tar-Regolament Nru 4/2009, tali talba għal emenda hija suġġetta għall-kriterji ta' ġurisdizzjoni previsti f'dan tal-aħħar. Din l-interpretazzjoni, difiża minn parti mill-kummentarji Ġermaniżi, li magħha l-qorti tar-rinviju hija lesta li taderixxi, fil-fehma tagħha hija l-unika waħda kompatibbli mal-għan imfittex minn dan ir-regolament, jiġifieri li jiġi ggarantit li l-kreditur ta' manteniment ikun protett u mqiegħed f'pożizzjoni privileġġata mill-perspettiva tar-regoli dwar il-ġurisdizzjoni, mingħajr madankollu ma jkollu jiddefendi lilu nnifsu, quddiem il-qrati tal-Istat Membru ta' eżekuzzjoni tad-dejn li fir-rigward tiegħu ikun inħareġ titolu eżekuttiv, kontra azzjoni għal oppożizzjoni għall-eżekuzzjoni li jkollha bħala suġġett eċċezzjonijiet sostantivi fir-rigward tal-imsemmi debitu.
- 26 Min-naħa l-oħra, il-qorti tar-rinviju tosserva li, għall-kuntrarju, il-legiżlatur Ġermaniż huwa manifestament tal-fehma li l-qrati tal-Istat Membru ta' eżekuzzjoni ta' dritt għall-manteniment għandhom ġurisdizzjoni li jiddeċiedu dwar azzjoni għal oppożizzjoni għall-eżekuzzjoni, bħal dik prevista fl-Artikolu 767 taz-ZPO, li fiha d-debitur huwa awtorizzat iqajjem eċċezzjonijiet li jirrigwardaw id-dejn fih innifsu. Skont il-qorti tar-rinviju, il-kummentarji dominanti fil-Ġermanja jqisu wkoll li tali azzjoni għal oppożizzjoni għall-eżekuzzjoni ma tagħmilx parti mill-azzjonijiet fil-qasam tal-obbligi ta' manteniment, fis-sens tar-Regolament Nru 4/2009, u dan għar-raġuni, b'mod partikolari, li l-għan tal-protezzjoni ġuridika mitluba tkun intiża biss għall-eżekuzzjoni tad-debitu, filwaqt li l-eżistenza tat-titolu originali tibqa' intatta.
- 27 Fil-każ fejn din it-tieni pożizzjoni kellha tipprevali, il-qorti tar-rinviju tistaqsi, fit-tieni lok, jekk l-azzjoni għal oppożizzjoni għall-eżekuzzjoni mibdija minn FX ikollhiex għalhekk tiġi kklassifikata bħala "proċedimenti li għandhom x'jaqsmu mal-eżekuzzjoni ta' sentenzi", fis-sens tal-Artikolu 24(5) tar-Regolament Nru 1215/2012.
- 28 Skont dik il-qorti, is-sentenzi tal-4 ta' Lulju 1985, AS-Autoteile Service (220/84, EU:C:1985:302), u tat-13 ta' Ottubru 2011, Prism Investments (C-139/10, EU:C:2011:653) waħedhom ma jippermettux li tinghata twegiba għal din il-kwistjoni. Fil-fatt, dawn inghataw fil-kuntest legiżlattiv preċedenti għad-dhul fis-seħħ tar-Regolament Nru 4/2009. Barra minn hekk, skont l-Artikolu 1(2)(e) tar-Regolament Nru 1215/2012, dan tal-aħħar ma japplikax għall-obbligi ta' manteniment.
- 29 Huwa f'dawn iċ-ċirkustanzi li l-Amtsgericht Köln (il-Qorti Distrettwali ta' Köln) iddeċidiet li tissospendi l-proċeduri quddiemha u li tagħmel id-domandi li gejjin lill-Qorti tal-Ġustizzja:
- "1) Meta tkun diretta kontra titolu barrani li jikkonstata dritt għall-manteniment, l-azzjoni għal oppożizzjoni għall-eżekuzzjoni prevista fl-Artikolu 767 taz-[ZPO] hija azzjoni f'materji relatati ma' obbligi ta' manteniment fis-sens tar-Regolament [Nru 4/2009]?"

2) Fil-każ ta' risposta fin-negattiv [għall-ewwel domanda], l-azzjoni għal oppożizzjoni għall-eżekuzzjoni prevista fl-Artikolu 767 taz-ZPO, meta tkun diretta kontra titolu barrani li jikkonstata dritt għall-manteniment, hija azzjoni f'materji ta' eżekuzzjoni ta' sentenzi fis-sens tal-punt 5 tal-Artikolu 24 tar-Regolament [Nru 1215/2012]?"

Fuq id-domandi preliminari

- 30 Permezz tad-domandi tagħha, li għandhom jiġu eżaminati flimkien, il-qorti tar-rinviju essenzjalment tistaqsi jekk azzjoni għal oppożizzjoni għall-eżekuzzjoni mressqa mid-debitur ta' dritt għall-manteniment, li hija diretta kontra l-eżekuzzjoni ta' deċiżjoni mogħtija minn qorti tal-Istat Membru ta' oriġini u li kkonstatat dan id-debitu, taqax fil-kamp ta' applikazzjoni tar-Regolament Nru 4/2009 jew ta' dak tar-Regolament Nru 1215/2012 kif ukoll fil-ġurisdizzjoni internazzjonali tal-qrati tal-Istat Membru ta' eżekuzzjoni.
- 31 F'dan ir-rigward, fl-ewwel lok għandu jiġi rrilevat li b'mod partikolari mill-premessi 10 u 11, mill-Artikolu 1(1) kif ukoll mill-Artikolu 2 tar-Regolament Nru 4/2009 jirriżulta li dan tal-aħħar jikkostitwixxi strument tal-Unjoni Ewropea li jiġbor fih, b'mod partikolari, id-dispożizzjonijiet dwar il-kunflitti ta' ġurisdizzjonijiet, il-kunflitti tal-liġijiet, ir-rikonossiment u l-forza eżekuttiva kif ukoll l-eżekuzzjoni tad-deċiżjonijiet ġudizzjarji fil-qasam tal-obbligi ta' manteniment li jirriżultaw minn relazzjonijiet tal-familja, tal-parentela, taż-żwieġ u ta' affinità.
- 32 Permezz ta' dan l-istrument, il-legiżlatur tal-Unjoni ried jissostitwixxi d-dispożizzjonijiet fil-qasam tal-obbligi ta' manteniment li jinsabu fir-Regolament Nru 44/2001 b'dispożizzjonijiet li, b'teħid inkunsiderazzjoni tal-urġenza partikolari tal-ħlas tad-drittijiet għall-manteniment, jissimplifikaw il-proċedura quddiem il-qorti tal-eżekuzzjoni u b'hekk jirrenduha iktar rapida (sentenza tad-9 ta' Frar 2017, S., C-283/16, EU:C:2017:104, punt 32). Għal dan l-għan, ir-Regolament Nru 4/2009 jinkludi l-Kapitolu IV, intitolat "Rikonossiment, Eżekutorjetà u Eżekuzzjoni ta' Deċiżjonijiet", li jirregola, b'mod partikolari, l-eżekuzzjoni tad-deċiżjonijiet tal-qrati tal-Istati Membri fil-qasam tal-obbligi ta' manteniment.
- 33 B'hekk ir-Regolament Nru 4/2009 jikkostitwixxi *lex specialis* f'dak li jikkonċerna, b'mod partikolari, il-kwistjonijiet ta' ġurisdizzjoni, ta' liġi applikabbli, ta' rikonossiment, kif ukoll ta' eżekuzzjoni tad-deċiżjonijiet ġudizzjarji fil-qasam speċifiku tal-obbligi ta' manteniment, kif barra minn hekk jikkonferma r-Regolament Nru 1215/2012, li ħassar ir-Regolament Nru 44/2001. Fil-fatt, mill-Artikolu 1(2)(e) tar-Regolament Nru 1215/2012, moqri fid-dawl tal-premessa 10 ta' dan tal-aħħar, jirriżulta li huma esklużi mill-kamp ta' applikazzjoni *ratione materiae* ta' dan ir-regolament l-obbligi ta' manteniment li jirriżultaw minn relazzjonijiet tal-familja, ta' parentela, ta' żwieġ u ta' affinità wara l-adozzjoni tar-Regolament Nru 4/2009.
- 34 Konsegwentement, hekk kif l-Avukat Ġenerali essenzjalment irrileva fil-punti 39 u 40 tal-konkluzjonijiet tiegħu, tilwima, bħal dik fil-kawża prinċipali, ipprezentata quddiem qorti ta' Stat Membru (l-Istat Membru ta' eżekuzzjoni), li għandha bħala suġġett l-eżekuzzjoni ta' deċiżjoni ddikjarata eżekuttiva f'dan l-Istat Membru, mogħtija minn qorti ta' Stat Membru ieħor (l-Istat Membru ta' oriġini), fil-qasam tal-obbligi ta' manteniment li jirriżultaw minn relazzjoni tal-familja, taqax fil-kamp ta' applikazzjoni tar-Regolament Nru 4/2009, b'mod partikolari f'dak tal-Kapitolu IV ta' dan tal-aħħar.
- 35 Il-fatt li qorti nazzjonali tkun, bħall-qorti tar-rinviju, adita b'azzjoni għal oppożizzjoni għall-eżekuzzjoni tad-deċiżjoni ta' qorti tal-Istat Membru ta' oriġini li tkun ikkonstatat dritt għall-manteniment ma jibdilx din l-evalwazzjoni. Fil-fatt, hekk kif iddeċidiet il-Qorti tal-Ġustizzja, l-azzjoni għal oppożizzjoni għall-eżekuzzjoni prevista fl-Artikolu 767 taz-ZPO għandha rabta mill-qrib mal-proċedura ta' eżekuzzjoni (ara, f'dan is-sens, is-sentenza tal-4 ta' Lulju 1985, AS-Autoteile Service, 220/84,

EU:C:1985:302, punt 12). Għaldaqstant, meta tali azzjoni titwawhmad ma' talba intiża għall-eżekuzzjoni ta' deċiżjoni fil-qasam tal-obbligi ta' manteniment, hija ssir taqa', bħalma huwa l-każ għal din tal-aħħar, fil-kamp ta' applikazzjoni tar-Regolament Nru 4/2009.

- 36 Fir-rigward, fit-tieni lok, tad-dubbi li għandha l-qorti tar-rinviju fir-rigward tal-ġurisdizzjoni internazzjonali tagħha, bħala qorti tal-Istat Membru ta' eżekuzzjoni tad-dritt għall-manteniment, sabiex tiddeċiedi dwar azzjoni għal oppożizzjoni għall-eżekuzzjoni bħal dik inkwistjoni fil-kawża prinċipali, għandu jiġi rrilevat li, minkejja li fil-Kapitolu IV tiegħu r-Regolament Nru 4/2009 jiġbor sensiela ta' dispożizzjonijiet relatati mal-eżekuzzjoni tad-deċiżjonijiet fil-qasam tal-obbligi ta' manteniment, l-ebda waħda minn dawn id-dispożizzjonijiet ma ssemmi b'mod espress il-ġurisdizzjoni fl-istadju tal-eżekuzzjoni.
- 37 Madankollu, fost id-dispożizzjonijiet tat-Taqsima 3 tal-Kapitolu IV tar-Regolament Nru 4/2009, intitolata "Dispożizzjonijiet komuni", insibu l-Artikolu 41(1) ta' dan tal-aħħar, li minn naħa jistipula li, bla ħsara għad-dispożizzjonijiet ta' dan ir-regolament, il-proċedura għall-eżekuzzjoni ta' deċiżjonijiet mogħtija fi Stat Membru ieħor għandha tkun irregolata mil-liġi tal-Istat Membru ta' eżekuzzjoni u, min-naħa l-oħra, jistipula li deċiżjoni mogħtija fi Stat Membru li hija eżegwibbli fl-Istat Membru ta' eżekuzzjoni għandha tiġi eżegwita hemmhekk skont l-istess kundizzjonijiet bħal dawk ta' deċiżjoni mogħtija f'dan l-Istat Membru ta' eżekuzzjoni.
- 38 B'mod impliċitu u neċessarju, minn din id-dispożizzjoni tar-Regolament Nru 4/2009 jirriżulta li azzjoni li jkollha rabta mill-qrib mal-proċedura ta' eżekuzzjoni ta' deċiżjoni mogħtija minn qorti tal-Istat Membru ta' oriġini li tkun ikkonstatat dritt għall-manteniment, bħalma hija l-azzjoni għal oppożizzjoni għall-eżekuzzjoni inkwistjoni fil-kawża prinċipali, taqa', bħalma tagħmel it-talba għal eżekuzzjoni fiha nnifisha tal-imsemmija deċiżjoni, fil-ġurisdizzjoni tal-qorti tal-Istat Membru ta' eżekuzzjoni.
- 39 F'dan ir-rigward, ikun b'mod partikolari kuntrarju għall-għanijiet imfakkra fil-punt 32 ta' din is-sentenza ta' semplicità u ta' rapidità mfittxija mir-Regolament Nru 4/2009, partikolarment permezz tas-sistema li jagħmel parti minnha l-Artikolu 41(1) ta' dan ir-regolament, jekk, meta tkun adita minn kreditur tal-manteniment sabiex teżegwixxi deċiżjoni ddikjarata eżekuttiva fl-Istat Membru ta' eżekuzzjoni, il-qorti kompetenti ta' dan tal-aħħar ikollha tikkonstata fi kwalunkwe każ in-nuqqas ta' ġurisdizzjoni tagħha sabiex tiddeċiedi dwar azzjoni għal oppożizzjoni għall-eżekuzzjoni, favur il-qorti tal-Istat Membru ta' oriġini, għar-raġuni li din tal-aħħar, bħala qorti tal-Istat Membru ta' residenza tal-kreditur, skont l-Artikolu 3(b) tar-Regolament Nru 4/2009 hija l-iktar waħda adatta sabiex tiżgura l-protezzjoni tiegħu.
- 40 Fil-fatt, minn naħa, il-Qorti tal-Ġustizzja ddeċidiet li l-qribija bejn il-qorti li għandha ġurisdizzjoni u l-kreditur ta' manteniment ma hijiex l-uniku għan tar-Regolament Nru 4/2009 (sentenza tat-18 ta' Diċembru 2014, Sanders u Huber, C-400/13 u C-408/13, EU:C:2014:2461, punt 40). Dan tal-aħħar huwa wkoll intiż li jiżgura amministrazzjoni tajba tal-ġustizzja, mhux biss mill-perspettiva ta' ottimizzazzjoni tal-organizzazzjoni ġudizzjarja, iżda wkoll fir-rigward tal-interess tal-partijiet, irrispettivament minn jekk ikunx ir-rikorrent jew il-konvenut li jibbenefikaw, b'mod partikolari, minn aċċess iffacilitat għall-ġustizzja u minn prevedibbiltà tar-regoli dwar il-ġurisdizzjoni (ara, f'dan is-sens, is-sentenza tat-18 ta' Diċembru 2014, Sanders u Huber, C-400/13 u C-408/13, EU:C:2014:2461, punt 29).
- 41 Min-naħa l-oħra, l-obbligu li jkun impost fuq il-qorti tal-Istat Membru ta' eżekuzzjoni li fi kwalunkwe każ tiċhad il-ġurisdizzjoni tagħha li tiddeċiedi dwar azzjoni għal oppożizzjoni għall-eżekuzzjoni, bħal dik inkwistjoni fil-kawża prinċipali, favur il-qorti tal-Istat Membru ta' oriġini li kkonstatat id-dritt għall-manteniment, ikollu l-konsegwenza mhux li jirrendi l-irkupru tad-dritt għall-manteniment internazzjonali l-iktar faċli possibbli, konfermament ma' wieheċ mill-għanijiet prinċipali tar-Regolament Nru 4/2009, iżda, għall-kuntrarju, li jtawwal u jirrendi l-proċedura iktar oneruża b'mod

eċċessiv, u li lill-partijiet jikkawżalhom telf ta' hin u spejjeż addizzjonali mhux negligibbli (ara, f'dan is-sens, is-sentenza tat-18 ta' Diċembru 2014, Sanders u Huber, C-400/13 u C-408/13, EU:C:2014:2461, punt 41).

- 42 Minn dan jirriżulta li qorti tal-Istat Membru ta' eżekuzzjoni, adita b'talba għal eżekuzzjoni ta' deċiżjoni mogħtija minn qorti tal-Istat Membru ta' oriġini u li kkonstatat dritt għall-manteniment, għandha ġurisdizzjoni skont ir-Regolament Nru 4/2009, b'mod partikolari l-Artikolu 41(1) ta' dan tal-aħħar, sabiex tiddeċiedi dwar azzjoni għal oppożizzjoni għall-eżekuzzjoni meta din ikollha rabta mill-qrib mat-talba għal eżekuzzjoni mressqa quddiemha.
- 43 F'dan ir-rigward għandu jiżdied li, fil-kawża prinċipali, l-azzjoni għal oppożizzjoni għall-eżekuzzjoni hija bbażata fuq l-affermazzjoni tar-rikorrent li huwa diġà hallas il-parti l-kbira tad-dejn tal-manteniment inkwistjoni, jekk hux direttament jew inkella indirettament permezz tal-Fond ta' Manteniment.
- 44 Filwaqt li hija l-Qorti tal-Ġustizzja li tagħti l-elementi ta' interpretazzjoni tar-Regolament Nru 4/2009 li huma utli għall-qorti tar-rinviju b'rabta ma' tali raġuni għal oppożizzjoni, hija biss il-qorti tar-rinviju li tevalwa l-fatti kif ukoll il-provi miġjuba mill-partijiet fil-kawża prinċipali insostenn tal-pretensjonijiet tagħhom.
- 45 Hekk kif irrileva l-Avukat Ġenerali fil-punt 78 tal-konklużjonijiet tiegħu, ir-raġuni bbażata fuq il-kwittanza tad-dejn hija waħda minn dawk ir-raġunijiet li ġeneralment jittieħdu inkunsiderazzjoni fl-istadju tal-eżekuzzjoni, hekk kif barra minn hekk tenfasizza t-tieni sentenza tal-premessa 30 tar-Regolament Nru 4/2009, li tistipula li l-kwittanza tad-dejn mid-debitur fil-mument tal-eżekuzzjoni hija waħda mir-raġunijiet ta' rifjut jew ta' sospensjoni tal-eżekuzzjoni previsti mid-dritt nazzjonali li ma humiex inkompatibbli ma' dan ir-regolament.
- 46 Meta deċiżjoni tkun ingħatat fi Stat Membru fejn il-kreditur għandu r-residenza abitwali tiegħu, tali raġuni, invokata insostenn tal-azzjoni għal oppożizzjoni għall-eżekuzzjoni mid-debitur quddiem il-qorti tal-Istat Membru ta' eżekuzzjoni, la tkun intiża li tibdel din id-deċiżjoni jew li tikseb deċiżjoni ġdida f'dan l-aħħar Stat Membru, fis-sens tal-Artikolu 8 tar-Regolament Nru 4/2009, u lanqas li titlob ir-reviżjoni fuq il-mertu tal-imsemmija deċiżjoni fl-imsemmi Stat Membru, fis-sens tal-Artikolu 42 tal-imsemmi regolament.
- 47 Fil-fatt, l-azzjoni għal oppożizzjoni għall-eżekuzzjoni li hija bbażata fuq din ir-raġuni hija marbuta mill-qrib mal-proċedura ta' eżekuzzjoni inkwantu hija għandha biss l-għan li tikkontesta l-ammont li fir-rigward tiegħu tkun għadha tista' tiġi eżegwita d-deċiżjoni li tkun ikkonstatat id-dritt għall-manteniment, abbażi tal-provi pprovduti mid-debitur fir-rigward tal-kwittanza allegata tad-dejn tiegħu, u dawn huma elementi li għandhom jiġu evalwati mill-qorti tal-Istat Membru ta' eżekuzzjoni, kemm fir-rigward tal-ammissibbiltà kif ukoll fir-rigward tal-fondatezza.
- 48 Barra minn hekk, fil-kawża prinċipali, mid-dispożizzjonijiet tal-Artikolu 66 tal-AUG jirriżulta li d-debitur ta' manteniment jista' jqajjem oġġezzjonijiet biss abbażi ta' ċirkustanzi li seħhew wara l-adozzjoni tad-deċiżjoni li kkonstatat id-dritt għall-manteniment. Tali dispożizzjonijiet għaldaqstant jeskludu li ċirkustanzi li ġew invokati mid-debitur tad-dritt għall-manteniment quddiem il-qorti tal-Istat Membru ta' oriġini, jew li setgħu jiġu invokati, ikunu jistgħu jiġu ppreżentati b'mod validu insostenn tal-azzjoni għal oppożizzjoni għall-eżekuzzjoni.
- 49 Barra minn hekk, kif irrileva l-Avukat Ġenerali, essenzjalment fil-punti 79 sa 81 tal-konklużjonijiet tiegħu, l-evalwazzjoni li tinsab fil-punti 46 u 47 ta' din is-sentenza ma tistax tiġi invalidata permezz tal-intervent, fil-kawża prinċipali, ta' organu pubbliku bħall-Fond ta' Manteniment, li jissostitwixxi lid-debitur fir-rigward tal-kreditur ta' manteniment.

- 50 Fil-fatt, f'kawża tali, l-intervent ta' tali organu, li barra minn hekk huwa previst fl-Artikolu 64(2) tar-Regolament Nru 4/2009, jikkonċerna biss il-modalitajiet li skonthom id-dejn ta' manteniment għandu jithallas, kif ukoll il-provi miġjuba mid-debitur quddiem il-qorti tal-Istat Membru ta' eżekuzzjoni insostenn tal-allegazzjoni tiegħu li huwa ħallas id-dejn tiegħu indirettament. Tali intervent ma huwiex ta' rilevanza fir-rigward tal-mertu tad-deċiżjoni tal-qorti tal-Istat Membru ta' oriġini li kkonstatat id-dritt għall-manteniment.
- 51 Fid-dawl tal-kunsiderazzjonijiet kollha ta' hawn fuq, ir-risposti għad-domandi magħmula għandhom ikunu kif ġej:
- Ir-Regolament Nru 4/2009 għandu jiġi interpretat fis-sens li taqa' fil-kamp ta' applikazzjoni tiegħu, kif ukoll fil-ġurisdizzjoni internazzjonali tal-qorti tal-Istat Membru ta' eżekuzzjoni, azzjoni għal oppożizzjoni għall-eżekuzzjoni mressqa mid-debitur ta' dritt għall-manteniment kontra l-eżekuzzjoni ta' deċiżjoni mogħtija minn qorti tal-Istat Membru ta' oriġini u li kkonstatat dan id-dejn, li hija marbuta mill-qrib mal-proċedura ta' eżekuzzjoni.
 - Skont l-Artikolu 41(1) tar-Regolament Nru 4/2009 u d-dispożizzjonijiet tad-dritt nazzjonali rilevanti, hija l-qorti tar-rinviju li, bħala qorti tal-Istat Membru ta' eżekuzzjoni, għandha tiddeċiedi dwar l-ammissibbiltà u l-fondatezza tal-provi miġjuba mid-debitur tad-dritt għall-manteniment intiżi li jsostnu l-allegazzjoni li dan tal-aħħar ħallas il-parti l-kbira tad-dejn tiegħu.

Fuq l-ispejjeż

- 52 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tielet Awla) taqta' u tiddeċiedi:

Ir-Regolament tal-Kunsill (KE) Nru 4/2009 tat-18 ta' Dicembru 2008 dwar il-ġurisdizzjoni, il-liġi applikabbli, ir-rikonoxximent u l-eżekuzzjoni tad-deċiżjonijiet u l-kooperazzjoni f'materji relatati ma' obbligi ta' manteniment għandu jiġi interpretat fis-sens li taqa' fil-kamp ta' applikazzjoni tiegħu, kif ukoll fil-ġurisdizzjoni internazzjonali tal-qorti tal-Istat Membru ta' eżekuzzjoni, azzjoni għal oppożizzjoni għall-eżekuzzjoni mressqa mid-debitur ta' dritt għall-manteniment kontra l-eżekuzzjoni ta' deċiżjoni mogħtija minn qorti tal-Istat Membru ta' oriġini u li kkonstatat dan id-dejn, li hija marbuta mill-qrib mal-proċedura ta' eżekuzzjoni.

Skont l-Artikolu 41(1) tar-Regolament Nru 4/2009 u d-dispożizzjonijiet tad-dritt nazzjonali rilevanti, hija l-qorti tar-rinviju li, bħala qorti tal-Istat Membru ta' eżekuzzjoni, għandha tiddeċiedi dwar l-ammissibbiltà u l-fondatezza tal-provi miġjuba mid-debitur tad-dritt għall-manteniment intiżi li jsostnu l-allegazzjoni li dan tal-aħħar ħallas il-parti l-kbira tad-dejn tiegħu.

Firem